



BANK ĊENTRALI EWROPEW
EUROSISTEMA

PROĊEDURI GHALL-ASSISTENZA TA' LIKWIDITÀ F'EMERĠENZA (ELA)

(il-proċeduri li jsejsu s-sehem tal-Kunsill Governattiv skont l-Artikolu 14.4 tal-Istatut tas-Sistema Ewropea ta' Banek Ċentrali u tal-Bank Ċentrali Ewropew fir-rigward tal-provediment ta' assistenza ta' likwidità f'emergenza (ELA) lil istituzzjonijiet ta' kreditu individwali)

L-istituzzjonijiet ta' kreditu taż-żona tal-euro jistgħu jirċievu kreditu mill-banek ċentrali mhux biss permezz tal-operazzjonijiet tal-politika monetarja iżda b'mod straordinarju wkoll permezz tal-assistenza ta' likwidità f'emergenza (ELA).

L-ELA tfisser il-provediment min-naħa ta' bank ċentrali nazzjonali tal-Eurosistema ta':

- (a) flus ta' bank ċentrali u/jew
- (b) kull assistenza oħra li tista' twassal għal zieda fil-flus ta' bank ċentrali

lil istituzzjoni finanzjarja solventi, jew grupp ta' istituzzjonijiet finanzjarji solventi, li jkunu qegħdin iħabbtu wiċċhom ma' problemi temporanji ta' likwidità, mingħajr ma din l-operazzjoni tkun parti mill-politika monetarja unika. Ir-responsabbiltà għall-provediment tal-ELA hija tal-banek ċentrali nazzjonali interessati. Dan ifisser li l-ispejjeż marbuta mal-provediment tal-ELA, u r-riskji li jiġu magħha, għandu jgħorrom il-bank ċentrali nazzjonali partikolari.

Madankollu, l-Artikolu 14.4 tal-Istatut tas-Sistema Ewropea ta' Banek Ċentrali u tal-Bank Ċentrali Ewropew (l-Istatut tas-SEBC) jagħti lill-Kunsill Governattiv tal-BĊE r-responsabbiltà li jillimita l-operazzjonijiet tal-ELA jekk iqis li dawn l-operazzjonijiet ifixklu l-għanijiet u l-kompiti tal-Eurosistema. Dawn id-deċiżjonijiet jittiehdu mill-Kunsill Governattiv b'maġġoranza ta' żewġ terzi tal-voti mitfugha. Sabiex il-Kunsill Governattiv ikun jista' jevalwa kif jixraq jekk dan it-tfixkil ikunx jeżisti, irid jiġi mgħarraf b'dawn l-operazzjonijiet fil-hin. Proċedura stabbilita għal dan l-iskop ilha fis-seħh sa mill-1999 – u giet riveduta regolarment minn dak iż-żmien 'l hawn. Il-karatteristiċi ewlenin tal-proċedura attwali huma miġbura fil-qosor hawn taħt:

Bħala regola, il-banek ċentrali nazzjonali jgħarrafu lill-BĊE bid-dettalji tal-operazzjonijiet tal-ELA mhux iktar tard minn jumejn tax-xogħol wara li tkun saret l-operazzjoni. It-tagħrif irid jiġbor fih, tal-inqas, l-elementi li jidhru hawn taħt:

1. il-kontroparti li tkun irċeviet jew li tkun se tirċievi l-ELA;
2. id-data tal-valur u d-data tal-maturità tal-ELA li tkun ingħatat jew li tkun se tinghata;
3. il-volum tal-ELA li tkun ingħatat jew li tkun se tinghata;
4. il-munita li biha tkun ingħatat jew tkun se tinghata l-ELA;

5. il-kollateral jew garanziji li bihom tkun inghatat jew tkun se tinghata l-ELA, fosthom il-valutazzjoni tal-kollateral ipprovdut u l-*haircuts* applikati għalih, kif ukoll, fejn dan ikun jgħodd, id-dettalji dwar il-garanzija pprovduta u t-termini tas-salvagwardji kuntrattwali;
6. ir-rata tal-imghax li trid tithallas mill-kontroparti fuq l-ELA li tkun inghatat jew li tkun se tinghata;
7. ir-raġuni jew raġunijiet speċifiċi li għalihom tkun inghatat jew tkun se tinghata l-ELA (i.e. koperturi supplimentari, hrug ta' depożiti, eċċ.);
8. l-evalwazzjoni tas-superviżur prudenzjali, għal żmien qasir u medju, tal-pożizzjoni tal-likwidità u s-solvenza tal-istituzzjoni li tirċievi l-ELA, fosthom il-kriterji użati biex tinstab konkluzjoni pożittiva fir-rigward tas-solvenza; u
9. fejn ikun il-każ, evalwazzjoni tad-dimensjonijiet transkonfinali u/jew tal-implikazzjonijiet sistemici potenzjali tas-sitwazzjoni li tkun wasslet jew tkun qiegħda twassal għall-htieġa tal-estensjoni tal-ELA.

Għandu jinghata tagħrif *ex post* dwar il-karatteristiċi kollha msemmijin fil-punti 1 sa 9 ta' hawn fuq, sakemm dan it-tagħrif ma jkunx diġà ngħata *ex ante*. Kull tagħrif li jinghata jrid jiġi aġġornat kuljum jekk jinbidel minn dak tal-jum ta' qabel. Barra minn hekk, il-Kunsill Governattiv jista' jiddeċiedi li jitlob aktar tagħrif mill-bank ċentrali nazzjonali partikolari, jew li jwessa' r-rekwiżiti tat-tagħrif jew tar-rappurtar, u/jew li jagħmilhom iktar stretti, f'każijiet speċifiċi jekk dan jitqies li jkun meħtieġ.

Jekk jiġri li l-volum totali tal-operazzjonijiet tal-ELA maħsuba għal istituzzjoni finanzjarja partikolari jew għal grupp ta' istituzzjonijiet finanzjarji partikolari jaqbez il-limitu ta' €500 miljun, il-bank jew banek ċentrali nazzjonali involuti għandhom jgħarrfu lill-BĊE mill-aktar fis qabel il-possibbiltà tal-estensjoni tal-assistenza ppjanata.

Jekk jiġri li l-volum totali tal-operazzjonijiet tal-ELA maħsuba għal istituzzjoni finanzjarja partikolari jew għal grupp ta' istituzzjonijiet finanzjarji partikolari jaqbez il-limitu ta' €2 biljun, il-Kunsill Governattiv iqis jekk ikunx hemm ir-riskju li l-ELA maħsuba tfixkel l-għanijiet u l-kompiti tal-Eurosistema. Wara talba mill-bank jew banek ċentrali nazzjonali partikolari, il-Kunsill Governattiv jista' jiddeċiedi li jiffissa limitu u li ma joġġezzjonax għall-operazzjonijiet partikolari tal-ELA li jkunu inqas minn dak il-limitu u jsiru f'perjodu qasir ta' żmien speċifikat minn qabel. Dan il-limitu jista' jkun jgħodd ukoll għal hafna istituzzjonijiet finanzjarji u/jew hafna gruppi ta' istituzzjonijiet finanzjarji f'daqqa.

Il-bank jew banek ċentrali nazzjonali jridu jagħtu t-tagħrif li ġej tal-inqas tlett ijiem tax-xogħol qabel il-laqgħa tal-Kunsill Governattiv meta t-talba tkun se tiġi kkunsidrata:

- kull tagħrif disponibbli *ex ante* dwar l-elementi msemmija fil-punti 1 sa 9 ta' hawn fuq, bil-kundizzjonijiet imsemmija fihom. Fejn il-limitu jirreferi għal hafna istituzzjonijiet finanzjarji jew hafna gruppi ta' istituzzjonijiet finanzjarji f'daqqa, it-tagħrif għandu jinghata għal kull bank individwali; u
- kalkolu – li jkopri, fil-principju, il-perjodu sal-laqgħa regolari tal-Kunsill Governattiv li jkun imiss – tal-lakuna fil-htigijiet ta' finanzjament ta' kull bank individwali li jkun se jirċievi l-ELA f'zewg sitwazzjonijiet differenti, jiġifieri f'sitwazzjoni mistennija u f'sitwazzjoni ta' tensjoni.

Dawn il-proċeduri għandhom l-għan li jiżguraw kif jixraq il-prestazzjoni tas-sehem tal-Kunsill Governattiv skont l-Artikolu 14.4 tal-Istatut tas-SEBC fir-rigward tal-provediment tal-ELA lil istituzzjonijiet ta' kreditu individwali. Dawn il-proċeduri jorbtu lill-banek ċentrali nazzjonali kollha, u s-suffiċjenza tagħhom tiġi riveduta minn żmien għal żmien.